


دەدە قورقۇت ھېكايىلىرى





دەدە قورقۇت ھېكايىلىرى

تەرجىمە قىلغۇچى : توختى ھاجى تىللا

شىنجاڭ خەلق نەشرىياتى

图书在版编目(CIP)数据

达达库尔提童话集:维吾尔文/(土耳其)卡纳尼编;
托合提·提拉译. —乌鲁木齐:新疆人民出版社,
2001.5

ISBN 7-228-06304-x

I. 达… II. ①卡…②托… III. 维吾尔族—童话—
作品集—中国—古代—维吾尔语(中国少数民族语言)
IV. I286.7

中国版本图书馆 CIP 数据核字(2000)第 75146 号

责任编辑:热合曼·马木提

责任校对:再米拉·皮达
赛乃木·伊布拉音

新疆人民出版社

(乌鲁木齐市解放南路348号 邮编:830001)

新疆新华书店发行

新疆畜牧厅印刷厂印刷

850×1168毫米 32开本 7.625印张2插页

2001年9月第1版 2001年9月第1次印刷

印数:1—3060

ISBN7-228-06304-X/I.2283 定价:11.50元

بۇ كىتاب تۈركىيە مەدەنىيەت مىنىستىرلىقى نەشرىياتىنىڭ 1976 - يىلى 1 - ئاي 1 - نەشرى، 1976 - يىلى 1 - ئاي 1 - باسمىغا ئاساسەن تەرجىمە ۋە نەشر قىلىندى.

本书根据土耳其文化部出版社 1976 年 1 月 第 1 版，1976 年 2 月 第 1 次印刷本翻译出版。

مەسئۇل مۇھەررىرى: راخمان مامۇت
مەسئۇل كوررېكتورلار: زەمىرە پىدا
سەنەم ئىبراھىم

دەدە قورقۇت ھېكايىلىرى
رەتلىگۈچى: ئورخان شائىق كۆكياي (تۈركىيە)
تەرجىمە قىلغۇچى: توختى ھاجى تىللا

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى №348)
شىنجاڭ شىنخۇا كىتابخانىسىدىن تارقىتىلدى
شىنجاڭ چارۋىچىلىق باسما زاۋۇتىدا بېسىلدى
فورماتى: 850×1168 مىللىمېتىر، 32/1
باسما ئاۋۇقى: 7.625 قىستۇرما ۋارقى: 2
2001 - يىلى 9 - ئاي 1 - نەشرى
2001 - يىلى 9 - ئاي 1 - بېسىلشى
تىراژى: 1-3060
ISBN7 - 228-06304-X/1. 2283
باھاسى: 11.50 يۈەن

نەشرىياتتىن

«دەدە قورقۇت ھېكايىلىرى» ئۇيغۇر خەلق ھېكايىلىرىنىڭ ئەڭ قەدىمىي ۋە ئەڭ ياخشى ئۈلگىلىرىدىن بىرى.

ھەممىگە ئايانكى، 10 - ئەسىردىن باشلاپ تەڭرى تاغلىرى ئەتراپىدىن ئاناتولىيىگە كۆچكەن ئوغۇز قەبىلىلىرى ئاتا - بوۋىد - لىرىنىڭ جەڭگىۋارلىق روھى ۋە مىللىي داستانلىرىنىمۇ بىللە ئېلىپ بارغان. مانا شۇ جەڭگىۋار روھ بىلەن دۈشمەنلىرىگە قارشى جەڭلەر قىلغان ۋە مىللىي ئەنئەنىلىرىمىزگە ۋارىسلىق قىلىپ كەلگەن دەدە قورقۇتقا ئوخشاش داستانچىلار ئۇ مىللىي داستانلىرىمىزنى يېڭى قەھرىمانلىق ۋەقەلىرى بىلەن بېيىتىپ بۈگۈنكى ھالغا كەلتۈرگەن. ئەنە شۇنداق مەيدانغا كەلگەنلىكى قەيت قىلىنغان بۇ قەھرىمانلىق ھېكايىلىرى ئېغىزدىن - ئېغىزغا ئۆتۈپ خەلق ئارىسىغا تارقالغان ۋە كۈنلەرنىڭ بىرىدە مەلۇم سەنئەتكارلار تەرىپىدىن قەلەمگە ئېلىنغان. شۇ قەدەر ئېسىل بەدىئىي ئۇسلۇب ۋە ئاجايىپ گۈزەل نەسرىي تىل بىلەن يېزىلغان ئۇ ھېكايىلەرنىڭ قاچان قەيەردە قەلەمگە ئېلىنغانلىقى ئېنىق بولمىسىمۇ، بەزى يىپ ئۇچلىرىدىن قارىغاندا، تۈركىيىدە «ئاق - قويۇنلۇقلار» ھاكىمىيىتى زاۋالغا يۈز تۇتۇپ، ئوسمانىيە دۆلىتى گۈللىنىشكە باشلىغان دەۋرلەردە، يەنى 15 - ئەسىرنىڭ باشلىرىدا يېزىلغان بولۇشى مۇمكىن دەپ قارالماقتا.

«درەسدەن» كۈتۈپخانىسىدا ساقلانغان «دەدە قورقۇت كىتابى» دا بىر كىرىش سۆز بىلەن ئون ئىككى ھېكايە بېرىلگەن. كىرىش سۆزدە بۇ ھېكايىلەرنىڭ دەسلەپكى بايان قىلغۇچىسى سۈپىتىدە «دەدە قورقۇت» تىلغا ئېلىنغان. بۇ كىرىش سۆز ۋە ھېكايىلەردىن ئاڭلىغانلارغا قارىغاندا، دەدە قورقۇت (قورقۇت

ئاتا) راست بولۇپ ئۆتكەن بىر تارىخىي شەخس ھەمدە ھېكايە قىلىنغان ۋەقەلىكلەرگە ئىشتىراك قىلغان ئەسەر قەھرىمانى بو-لۇپ، تاغقا - تاشقا ھۆكىمى، بۇرى - قۇشقا سۆزى ئۆتتىدىغان ۋە خىزىر سۈپىتىدە ئوتتۇرىغا چىقىپ، ئۈمىد ئىزدىگەنلەرگە ئۈمىد، تەسەللى ئىزدىگەنلەرگە تەسەللى بېرىدىغان، ئۆچكەن ئوچاقلارنى يېڭىۋاشتىن تۇتاشتۇرۇپ، چۈشكەن باشلارنى قايتىد-دىن كۆتۈرىدىغان بىلىملىك دانىشمەن.

ئۇ بايان قىلغان ھېكايىلەردىن مىللىتىمىزنىڭ قويۇق مىل-لىي ئۆرپ - ئادەت، گۈزەل ئەدەب - ئەخلاق، بىغۇبار مېھىر - مۇھەببەت، ئۇلۇغ ۋە تەنپەرۋەرلىك، مەردلىك، باتۇر-لۇق، جەڭگىۋارلىق، قەھرىمانلىقتەك ئېسىل ئەنئەنىۋى روھىنى كۆرۈۋالالايمىز.

مەزكۇر ئەسەر ئەرەب، پارىس تىللىرىغا تەرجىمە قىلىنغان ۋە تۈرك تىلىدا داستان، چۆچەك، ھېكايە، بالىلار ئەدەبىياتى ژانىرلىرىدا نەشر قىلىنغان بولۇپ، قوللىنىلدىكى بۇ كىتاب 1972 - يىلى ئىستانبۇلدا ئورخان شائىق گۆكياي تەرىپىدىن ھېكايە شەكلىدە يېزىلىپ، مەدەنىيەت مىنىستىرلىقى نەشرىياتى تەرىپىدىن نەشر قىلىنغان نۇسخىسىنىڭ 1976 - يىلى 1 - باسمىسىدىن تەرجىمە قىلىندى. بۇ، ئەڭ تولۇق، ئەڭ مۇكەممەل نۇسخىسى.

«دەدە قورقۇت ھېكايىلىرى» نىڭ ئۇيغۇر تىلىغا قىلىنغان تۇنجى تەرجىمىسى خەلق ئېغىز ئەدەبىياتىمىزدىكى بىر بوشلۇقنى تولدۇرغۇسى.

مۇندەرىجە

1	 دىرسەخان ئوغلى بوغاچ خان
20	 سالور قازاننىڭ ئوردىسىنىڭ ئولجىغا كېتىشى
41	 بۆرە بەگ ئوغلى بامسى بۆگرەك
84	 سالور قازاننىڭ ئوغلى ئورۇزنىڭ تۇتقۇن قىلىنىشى
106	 دۇخا خوجا ئوغلى تەلۋە تۇمرۇل
117	 قانلىق خوجا ئوغلى قانتۇر ئەلى
146	 غازلىق خوجا ئوغلى يەگىنەك
154	 بەسەتنىڭ تۆپە كۆزنى ئۆلتۈرۈشى
176	 بىگىل ئوغلى ئەمرەن
190	 ئۇشۇن خوجا ئوغلى سەگرەك
204	 سالور قازاننىڭ تۇتقۇن بولۇشى
	سەرت ئوغۇزنىڭ ئىچ ئوغۇزغا ئاسىيلىق قىلىپ بۆگرەكنى
218	 ئۆلتۈرۈشى
229	 ئوغۇزخان ھەققىدە رىۋايەت

دىرسە خان ئوغلى بوغاچ خان

بۇرۇن ئوغۇزلارنىڭ يۇرتىدا قامغان ئوغلى بايىندىرخان دې-
گەن بىر خان ئۆتكەندى. ئۇ يىلدا بىر قېتىم يۇرتقا داستىخان
سېلىپ، ئۆز تۇغى ئاستىدىكى بەگلەرنى مېھمان قىلىپ كۆڭۈل-
لىرىنى ئالاتتى. يىللارنىڭ بىرىدە ئۇ يەنە ئورنىدىن تۇرۇپ، شام
كۈنلۈكىنى^① يەر يۈزىگە تىكتۈردى. بىر يەرگە ئاق ئوتاق^②، بىر
يەرگە قىزىل ئوتاق، بىر يەرگە قارا ئوتاق قۇردۇردى. ئالسىپ-
شىل سايىۋەنلەر كۆك يۈزىگە تاقاشتى. مىڭ يەرگە يىپەك زىلچى-
لار سېلىندى. قويدىن قوچقار، ئاتتىن ئايغىر، تۆگىدىن بۇغرا-
لار سويۇلۇپ، داش قازانلار ئېسىلىپ ھەممە ھازىرلىق پۈتكەندىن
كېيىن، خانلار خانى بايىندىرخان مېھمان كۈتكۈچى يىگىتلىرىد-
گە:

— ماڭا قاراڭلار، خەلقئالەم ئالدىدا يۈزۈمنى چۈشۈرمەڭلار.
بەگلىرىمنىڭ ئىززەت - ھۆرمىتىنى قىلىپ، ياخشى كۈتۈپ،
خانلىقىمنى، خاندانلىقىمنى كۆرسىتىڭلار. ئوغلى بارلارنى ئاق
ئوتاققا، قىزى بارلارنى قىزىل ئوتاققا چۈشۈرۈپ، ئاستىغا يىپەك
زىلچىلارنى سېلىپ، نېمە ئىزارزۇسى بولسا قاندۇرۇڭلار.
ئوغۇل - قىزى بولمىغانلارنى قارا ئوتاققا چۈشۈرۈپ، تېگىگە قارا
كىگىز سېلىپ، ئالدىغا قارا قويىنىڭ گۆشىدىن قورداق قويۇڭلار.
يېسە يېسۇن، يېمىسە يولىغا راۋان بولسۇن. خۇدا خۇش قىلىمى-
غاننى بىز خۇش قىلالمايمىز، — دېدى.

① شام كۈنلۈكى — تۆت بۇرجەك چېدىر.
② ئوتاق — چولك چېدىر ئۆي.

ئوغۇز بەگلىرى كەينى - كەينىدىن كېلىشكە باشلىدى.
درسەخان ئىسىملىك بىر مەشھۇر بەگ بولۇپ، ئۇنىڭ يا
ئوغلى، ياقىزى يوق ئىدى. ئىزغىرىن تاڭ شامىلى چىققاندا،
ساقاللىق بوز تورغايلار سايرىغاندا، ئۇزۇن ساقال مەزىن ئەزان
ئېيتقاندا، ئارغىماقلار ئىگىسىگە قاراپ كىشىگەندە، ئاق - قارا
پەرق ئېتىلگەندە، باغرى گۈزەل ئېگىز تاغلارغا كۈن چۈشكەندە،
باتۇر يىگىتلەر بىر - بىرى بىلەن تۇتۇشقاندا، درسەخان ئورنىدىن
تۇرۇپ، قىرىق يىگىتنى كەينىگە سېلىپ، تاغ - داۋانلار
ئېشىپ، ساي - سالالار كېچىپ، لالە - سۈمبۈل تېرىپ،
بايىندىرخاننىڭ ھۇزۇرىغا يېتىپ كەلدى. بايىندىرخاننىڭ يىگىت-
لىرى درسەخاننى قارا ئوتاققا چۈشۈرۈپ، بايىندىرخاننىڭ بۇيى-
رۇقى بويىچە كۈتۈشتى. بۇ درسەخانغا شۇنداق ھار كەلدىكى،
ئاسمان يىراق، يەر قاتتىق كەلدى.

— ھەي يىگىتلەر، — دېدى ئۇ، — يىگىتلىك مېھماننى قارشى
ئېلىشتىلا ئەمەس، ئۇنىڭ ئىززەت - ھۆرمىتىنى قىلىپ ئۆزىدىن
تىشتا. بايىندىرخان مېنى شۇ قەدەر خورلىغۇدەك نېمە ئەيىبىمنى
كۆرگەندۇ؟ قىلىچىم ئەلنىڭكىدىن گالىمكەن؟ داستىخىنىم ئەل-
نىڭكىدىن قۇرۇقمىكەن؟ شۇنچە نومۇسقا قويغۇدەك يەنە نېمە
گۇناھىم بار ئىكەن؟

بايىندىرخاننىڭ ئادەملىرى سالماقلىق بىلەن ئەدەپلىك جا-
ۋاب قايتۇرۇپ:

— خان بېگىم، خاندان بېگىم، خانلىقىڭىز، خاندانلىقىڭىز-
غا ھېچكىم بىر تال چاڭ قوندۇرالماس. بىراق، خانلار خاننىڭ
بۇيرۇقى شۇنداق ئىكەن، بىزمۇ ئەمىر قۇلىمىز، ئاماللىرىمىز قان-
چە؟ — دېدى.

بۇنى ئاڭلىغان درسەخان ئورنىدىن دەس تۇرۇپ، پەرىشان
ھالدا يىگىتلىرىنى باشلاپ يۇرت - يايلىقىغا قايتتى ۋە پېشانىسى-
نىڭ تەرىپى سۈرىتمەي تۇرۇپلا خوتۇنىنى چاقىرىپ مۇنداق دېدى:

بېرى كەلگەنە، بېشىم بەختى، ئۆيۈم تەختى،
 قول سېلىپ كەلگەندە سەرۋى بويلۇقۇم،
 كېرىلگەن ياغا ئوخشاش قوشۇما قاشلىقىم،
 قوش مېغىز سىغمايدىغان ئويماق ئېغىزىم،
 كۈز ئالمىسىدەك قىزىل يۈزلىكىم.
 كەلگەن، يۆلەنچۈكۈم، كۆزۈم گۆھرى كەل،
 كەلگەن ئۆيۈمنىڭ تۈۋرۈكى بېشىمغا كەلگەننى بىل:
 قارا ئوتاق، قارا كىگىز، قارا كۈن، قارا كېچە،
 زىندان بولدى دۇنيا ماڭا، ئاڭلا خوتۇنۇم ئاڭلا!
 نېمىشقا پەرزەنت بەرمىدى بىزگە، ھەممىنى بەرگەن خۇدا!
 ئەيىب سەندىمۇ، يا مەندىمۇ، ئويلا خوتۇنۇم ئويلا!

دىرسەخان خوتۇنغا شۇنچىلىك چېچىلىدىكى، ئۇنى چاپناپ
 پۈركۈۋەتكىلىرى كېلىپ يەنە مۇنداق دەيدى:

خان قىزى ئورنۇمدىن تۇرايمۇ؟
 ياقاڭ بىلەن بوغۇزۇڭدىن تۇتايۇ؟
 يوغان ئۆكچەم ئاستىغا قويايمۇ؟
 مىسران قىلىچىمنى ئالايۇ؟
 كاللاڭنى تېنىڭدىن جۇدا قىلايمۇ؟
 قىزىل قېنىڭنى يەر يۈزىگە تۆكەيمۇ؟
 خان قىزى سەۋەبىنى ئېيتساڭچۇ ماڭا،
 بولمىسا غەزىپىم تاشىدۇ ساڭا!

— ھەي، خان ئاتامنىڭ كۈيئوغلى، — دەيدى بەختى قارا خا.
 نىش سالماق ھەم ئەدەپ بىلەن، — كۆزۈم كۆرۈپ بىرەر چۈمۈلدە.
 گىمۇ ئازار بەرمىدىم. بىلىپ - بىلمەي بىرەر گۇناھ قىلغان
 بولسام، سىلىدە نېمە ئەيىب بولسۇن! سىلى بىرەر گۇناھ قىلغان

بولسىلا مەندە نېمە ئەيىب بولسۇن! شۇنچە دۆلەتنى بەرگەن خۇدا
بىر پەرزەنتنى ئايامدۇ بىزدىن؟ بۇنداق كايىماي، يا ماڭا گەپلە-
رىنى قىلسىلا، يا بۇ ئىشنىڭ بىر ئۇچىنى ئۆزلىرىدىن كۆرسە-
لە. خۇداغا يېلىنسلا ئاچنى تويدۇرسىلا، يالڭاچنى كىيىندۈر-
سىلە، قەرزدارنى قەرزىدىن قۇتقۇزسىلا، ھاجەتمەننى ھاجىتىدىن
چىقارسىلا، ھاسىلكالام، كاتتا نەزىر - چىراغ قىلىپ ھاجەتلىرى-
نى تىلىسىلە، بىرەر دۇئاكوينىڭ دۇئاسىنىڭ بەرىكىتىدىن ئاللا
بىزگە ياراملىق بىر پەرزەنت بەرسە ئەجەب ئەمەس...

«توغرا سۆز ئېقىن سۇ». دىرسە خان خوتۇنىنىڭ ئەقلى
بىلەن ئاچنى تويدۇردى، يالڭاچنىڭ ئۇچىسىنى ياپتى، قەرزدار-
نى قەرزىدىن قۇتقۇزدى، تاغدەك گۆش توپلاپ، كۆلدەك قىمىز
ساغدۇرۇپ، ئىچ ئوغۇز، سىرت ئوغۇز دېمەي، ئۇچقان قۇشنىڭ
قانىتىغا قىستۇرۇپ ھەر تەرەپكە خەۋەر يەتكۈزۈپ چوڭ نەزىر
بېرىپ، كۆپچىلىكتىن دۇئا ئېلىپ، قوللىرىنى كۆككە كۆتۈرۈپ
ئالادىن ھاجىتىنى تىلىدى. بۇ خەيرلىك دۇئالار ئىجابەت بولۇپ،
ئاللا ئۇلارغا ئالتۇن كۈكۈللىق بىر ئوغۇل بەردى...

«ئات ئايىغى چاققان، ۋاقىت ئۆتىدۇ چاپسان». ئوغۇل
ھەش - پەش دېگۈچە ئون بەش ياشقا كىرىپ، تىغىدەك بىر يىگىت
بولۇپ يېتىلدى. ئۆرپ - ئادەت بويىچە ئالاھىدە بىرەر ئىش
قىلىپ ئۆزىنى تونۇتمىغاچقا، تېخى ئۇنىڭغا نام بېرىلمىدى.

دىرسە خان بايىندىرخاننىڭ ئوردا ئىشلىرىغا قارشاتتى. با-
يىندىرخاننىڭ بىر بۇقىسى بولۇپ، يەرگە تەپسە يەرنى زىندان،
تاشقا ئۈسسە تاشنى تالقان قىلىۋېتەتتى. بايىندىرخان ياز، كۈز
پەسىللىرىدە بۇقا بىلەن بۇغراىنى سوقۇشتۇرۇپ، نوپۇزلۇق ئوغۇز
بەگلىرى بىلەن بىللە تاماشا كۆرۈپ كۆڭۈل ئېچىشاتتى.

يىللاردىن بىر يىلى يازدا، خانلار خانى بايىندىرخان يەنە بۇقا
بىلەن بۇغرا سوقۇشتۇرماقچى بولدى. بەگلەر ئوردا ئالدىدىكى
سەيناننىڭ ئەتراپىدا سورۇن تۈزۈپ مەيدان ئېچىپ كۈتۈپ تۇرغان

ئەسنادا، ئۈچ كىشى ئوڭ يېنىدىن، يەنە ئۈچ كىشى سول يېنىدىن تۆمۈر زەنجىر بىلەن باغلانغان بۇقنىنى يېتىلەپ چىقىپ، «يا بىسىمىللا» دەپ مەيدانغا قويۇۋەتتى.

سەيناننىڭ بىر بېشىدا دىرسەخاننىڭ ئوغلى ئۈچ دوستى بىلەن ئوشۇق ئوينىشىۋاتاتتى. بۇقنىنى قويۇۋەتكەنلەر بالىلارغا «قاچ!» دېيىشى بىلەن تەڭ ھېلىقى ئۈچ دوست ئالدى - كەينىگە قارىماي بەدەر قاچتى. دىرسەخاننىڭ ئوغلى بىر قەدەممۇ چېكىندى. مەي مەيداننىڭ ئوتتۇرىسىغا كېلىپ قاراپ تۇردى. بۇرنى كۆپ-كەن قارا بۇقا تاغنى تالقان قىلىۋەتكۈدەك ئەلپازى بىلەن ئۇنىڭغا قاراپ ئېتىلىپ كەلگىنىچە، قەھر - غەزەپ بىلەن ئۈسمەكچى بولۇۋىدى، تاماشا كۆرۈۋاتقانلارنىڭ يۈرىكى ئاغزىغا تىقىلىپ قالدى. ئۇلارنىڭ ھېلىقى ئوغلاننىڭ تاتلىق جېنىغا ئىچ ئاغرىتىپ جانلىرى سىرقىراپ كەتتى... ئەمما ئوغۇل ياراتقان ئىگىسىگە سېغىنىپ، بۇقنىنىڭ مېڭىسىگە كېلىشتۈرۈپ بىر مۇشت ئۇرغاندى، بۇقا كۆتچە زوڭ ئولتۇرۇپ قالدى. ئۇ كەينىگە داچىپ، چىشلىرىنى غۇچۇرلىتىپ، دەرغەزەپ بىلەن يەنە بىر ھۇجۇمغا ئۆتۈۋىدى، ھەممەيلەننىڭ زۇۋانى تۈنۈلۈپ، چىرايلىرى تامدەك تاتىرىپ كەتتى. ھېلىقى ئوغلان بولسا يەنىلا قىلچە پىسەنت قىلماي، يوغان مۇشتۇمنى بۇقنىنىڭ ماڭلىيىغا تۈرتكىنىچە ئۇنى مەيداننىڭ بىر بېشىدىن يەنە بىر بېشىغا سۈرۈپ ئاپىرىپ بىر مەيدان ئېلىشتى. لېكىن، بۇقا ئىككى ئايىغى بىلەن يەرگە تىرە-جەپ تۇرۇۋالغاچقا ئۇنى يەرگە ئۇرالمىدى. ئوغلان شۇن، «بۇ دۇنيانى تاپقانلار ئەقلى بىلەن تاپتى، مەن نېمىدەپ يېقىلىدىغان تامغا تىرەك بولۇپ بېرىمەن؟» دەپ ئويلىدى - دە، بۇقنىنىڭ ماڭلىيىدىن مۇشتۇمنى ئىتتىك تارتىۋېلىپ كەينىگە داچىۋىدى، بۇقا يەرگە دۈم چۈشۈپ، ئاغزى - بۇرنىدىن ئوقتەك قان كەتتى. ئوغلان دەرھال پىچىقنى قولىغا ئېلىپ، قارا بۇقنىنىڭ كاللىسىدىن تېنىدىن جۇدا قىلدى.

سەينادا شۇنداق بىر ئالقىش ساداسى كۆتۈرۈلدىكى، مەيدان زىلزىلىگە كەلدى. پۈتۈن ئوغۇز بەگلىرى كېلىشىپ بۇ ئوغۇلنىڭ پېشانىسىگە سۆيۈشتى. «ئاپىرىن، ياشاپ كەت!» سادالىرى پە- لەككە يەتتى. كۆپچىلىك بىر ئېغىزدىن:

— قورقۇت ئاتا كېلىپ بۇ ئوغۇلغا ئات قويسۇن. ئاندىن ئاتىسىغا ئېلىپ بېرىپ ئوغۇلغا بەگلىك تىلەپ، تەخت ئېلىپ بەرسۇن، — دېيىشتى.

قورقۇت ئاتىمۇ غايىبىتىن پەيدا بولدى. ئۇ بۇ ئوغۇلنى ئاتىسىنىڭ ئالدىغا ئېلىپ بېرىپ، بولغان ئىشلارنى بىر - بىرلەپ بايان قىلغاندىن كېيىن:

— ھەي، دىرسەخان، دىرسەخان، ئوغلىڭىز يىگىتلەرنىڭ يىگىتى بولۇپ چىقتى. بايىندىرخاننىڭ سەيناسىدا ياماندىن يامان بىر بۇقا بىلەن ئېلىشىپ ئۇنى يەڭدى. بۇنىڭدىن كېيىن ئىسمى بوغاچ^① بولسۇن. ئىسمىنى مەن بەردىم، ئۆمرىنى ئاللا بەرسۇن. لېكىن سىزمۇ زىممىڭىزدىكىنى قىلىڭ:

بەگلىك بېرىڭ، تەخت بېرىڭ بوغاچقا، ئۇ ئىقتىدارلىقتۇر، تۇپراق بېرىڭ، ئېلىنى بىلسۇن، ئۇ ياراملىقتۇر. غاز بويۇن تۇلپار بېرىڭ، مەنەر بولسۇن، ئۇ ماھارەتلىكتۇر، تۆگە بېرىڭ بوغاچقا، كۆلۈك بولسۇن، ئۇ ئەقىللىقتۇر. تۈمەن مىڭ قوي بېرىڭ يېيەر بولسۇن، ئۇ دىيانەتلىكتۇر، ئالتۇن ناۋالىق ئۆي بېرىڭ، ئوچىقىنى بىلسۇن، ئۇ پەزىلەتلىكتۇر.

نەقىشلىك تون بېرىڭ، كىيەر بولسۇن، ئۇ سالاپەتلىكتۇر، ئاتىغىنىڭىزنى بېرىڭ بوغاچقا، ۋارىسىڭىز ئىمپتىخارلىقتۇر.

① بوغاچ — بۇقچاق مەنىسىدە - ت.

دەپ خەيرلىك دۇئا قىلدى.

درسەخانمۇ بار - يوقىنى ئايمىدى، كۆڭلىدىن چىققانى بەردى. شۇنداق قىلىپ، درسەخاننىڭ ئوغلى ئىككى بىلىكنىڭ كۈچى بىلەن بەگلىككە ئېرىشىپ بوغاچ خان بولدى. بوغاچ خان خانلىقنى بىلدى، ئۆز يېنىغا قىرىق يىگىت تاللاپ، ئۆز ئىلكىدىكى ئىشلارنىڭ ئەھدىسىدىن چىقتى. ئۇ ئاتىسىنىڭ ئالدىدىن توغرا ئۆتمىدى، لېكىن ئاتىسىنىڭ ئادەملىرىگە ئانچە يۈز بەرمىدى ۋە ئۇلارنى كۆزگە ئىلمىدى. بۇ ھال ئۇلارغا ئىنتايىن ئېغىر كەلدى. بىر كۈنى ئۇلار تىل بىرىكتۈرۈپ ئۇنىڭغا تۇزاق قۇردى.

— يۈرۈڭلار، ئۇنى ئاتىسىغا چېقىشتۇرايلى. ئەگەر ئۇنى ئۆلتۈرۈۋەتسە ئاتىسىنىڭ ئالدىدا يەنە بىزنىڭ قەدەر - قىممىتىمىز زىيادە بولىدۇ، — دېيىشتى ئۇلار.

پىلانى قۇرۇۋالغاندىن كېيىن ئۇلار ئىككىگە بۆلۈنۈپ، بىر قىسمى، درسەخاننىڭ يۈرىكىنى زىدە قىلماقچى، يەنە بىر قىسمى، ئېچىلغان يارىغا تۇز سەپمەكچى بولدى.

بىر كۈنى، يىگىرمە ئادەم بىرلىكتە درسەخاننىڭ ئالدىغا كىردى. ئۇلارنىڭ ئىچىدە سۆزمەنلەردىن بىرى ئاغزى - ئاغزىغا تەگمەي شۇنداق دېدى:

— ۋاي، خان ئاتا، جاھاندا نېمە ئىشلار بولۇۋاتقانلىقىدىن خەۋەرلىرى بارمۇ؟ ئوڭماس ئوغۇللىرى نانكور چىقتى. قىرىق يىگىتنى كەينىگە سېلىپ، قارا تاغدىن كۆتۈرۈلگەن قارا بۇلۇتتە تەك ئوغۇز ئېلىگە ھۇجۇمغا ئۆتۈپتۇ. نە ئاماننى بىلمەپتۇ، نە ياماننى... نەدە گۈزەل قىز كۆرسە چاڭ ساپتۇ، ئاقساقاللىق ئاتىلا. رىغا تىل ساپتۇ، ئاق چاچلىق ئانىلارنى ھاقارەتلەپتۇ. ھەممە يەر ئۇنىڭ دەستىدىن زار قاقشاپتۇ... ئەل قولىنى قوشتۇرۇپ تۇرمايدۇ - دە! ئېقىن سۇلاردىن ئۇچۇر يېتىپ، تۇتاش تاغلاردىن خەۋەر ئېشىپ، خانلار خانى بايىندىرخان بۇ ئىشتىن خەۋەر تاپسا،

خۇدا ساقلىسۇن، بېشىمىزغا نېمىلەر كېلەرىنى كىم بىلسۇن!
بۇنى ياخشى ئويلاپ كۆرۈشلىرى لازىمدۇر. . .
دىرسەخان قۇلاقلىرىغا ئىشەنمەي قېلىپ، ئاق - قارىسىنى
سۈرۈشتۈرمەيلا:

— خەلقئالەمنىڭ ئالدىدا يۈزىمىزنى يەر قىلغان بۇنداق ئو-
غۇلنى يەر يۈتسۇن، ئىلاھىم. دەرھال بېرىپ ئۇنى تۇتۇپ كېلىڭ-
لار، ئۆلتۈرۈپ ئەدەبىنى بېرەي! — دېدى.
قىرىق نامەردنىڭ قالغان يىگىرمىسى دەرھال يېتىپ كە-
رىپ، ئېچىشقان يەرگە تۈز سەپتى. ئۇلارنىڭ ئىچىدە كاززاپلى-
رىدىن بىرى بوھتان چاپلاپ:

— ۋاي، خان ئاتا، باشلىرىدا نېمە ئوتلار كۆيۈۋاتقانلىقىنى
بىلىۋاتاملا؟ ئوغۇلدىن تەلەيلىرى بولماپتۇ. ئۇ ئۆزلىرىدىن ئىجا-
زەتسىز كۆكسى گۈزەل تاغلارغا شىكارغا چىقىپ ئوۋ ئوۋلاپ،
قۇش قۇشلاپتۇ، قىزىل شارابىنىڭ كۈچلۈكىدىن قېنىپ ئىچىپ-
تۇ. ئاندىن ئانىسى بىلەن تىل بىرىكتۈرۈپ، ئۆزلىرىنى قەست-
لەپ ئۆلتۈرمەكچى بوپتۇ. بۇنداق ئوغۇلنىڭ نېمە كېرىكى! شې-
رىن جانلىرىدىن بەزمىگەن بولسىلا، ئۇ ئۆزلىرىگە قول سېلىش-
تىن ئىلگىرى ئۇنىڭ ھېساب كىتابىنى ياپقايلا! — دېگەندى،
دىرسەخاننىڭ بېشىغا گويا ئالەم دۈم كۆمتۈرۈلگەندەك بولدى:
— بۇنداق ئوغۇلنىڭ ماڭا كېرىكى يوق! ئۇنى تۇتۇپ كېلىڭ-

لار، بىر قوشۇق قېنىنى ئىچەي! — دېدى ئۇ.

نامەردلەر تۆمۈرنى قىزىقىدا سوقتى:

— ۋاي، خان ئاتا، بۇ نېمە دېگەنلىرى؟ ئوغۇللىرى بىزنىڭ
سۆزىمىزنى ئالامدۇ، بىزنىڭ سۆزىمىز بىلەن بۇ يەرگە كېلەمدۇ.
ئۆزلىرى ئۇنى شىكارغا ئېلىپ چىقىمەن دېسىلە ئۇ ياق دېمەيدۇ.
ئۆلتۈرىمەن دېسىلە، ئوۋ ئوۋلاپ، قۇش قۇشلاپ يۈرگەچ، تۈي-
دۇرمايلا ئوققا تۇتىدىلا، خالاس. ئاتىنىڭ قولىدىن چىققان قازا
ئوقىغا كىمنىڭ بىرنېمە دېيىش ھەققى بولسۇن؟ — دەپ ئەقىل

كۆرسىتىشتى ئۇلار.

درسەخان تېگى - تەكتىنى سۈرۈشتۈرمەي، بۇ سۆزلەرگە - مۇ ئىشىنىپ كەتتى. بىر كۈنى سەھەردە ئوغلنى يېنىغا ئېلىپ، قىرىق نامەردنى كەينىگە سېلىپ شىكارغا چىقىپ ئوۋ ئوۋلىدى، قۇش قۇشلىدى. قىرىق نامەرد يەنىلا نامەردلىكنى قىلدى. ئاتى - سىنىڭ ئالدىدىن توغرا ئۆتمەيدىغان بوغاچ خاننىڭ يېنىغا بېرىپ: - ھەي، خان ئوغلى، نامى ئۇلۇغ ئاتاك ئىسمىڭ بىلەن پەخىرلىنىدۇ. ئۇ: «بېرىپ ئېيتىڭلار ئوغلۇمغا، كېيىكلەرنى سۈرۈپ كەلتۈرسۇن ئالدىمغا. تاماشا قىلىپ ئات مىنىشنى، قىلىچ چېپىشنى، ئوق ئېتىشنى، چىقىراي ئىچ پۇشۇقۇمنى» دەيدۇ. يۈر، ئۆزۈڭنى بىر كۆرسىتىپ قوي! - دېدى.

بوغاچ خاننىڭ قولىدىن ئۇچقان قۇش، قاچقان كېيىك قۇتۇ - لالىسۇنمۇ! ھايت - ھۈيت دېگۈچە بىر توپ كېيىكنى ئالدىغا سېلىپ ئاتىسى تەرەپكە ھەيدەپ كەلدى. قىرىق نامەرد درسەخاننىڭ تومۇرىنى تۈتۈپ:

- خان ئاتا، كۆرۈپ تۇرۇپلا، ئوغللىرى ساي - سالادا كېيىكلەرنى ئالدىلىرىغا سۈرۈپ كېلىۋاتىدۇ. مەلۇمكى، نىيىتى بۇزۇق، دېگىنىمىزدەك بولىدىغان بولدى. ئوقنى كېيىككە ئاتقان بولۇپ ئۆزلىرىگە ئاتماقچى... - دېيىشىگە، غاپىل درسەخاننىڭ كۆزلىرىگە قان تولىدى. كۆزىگە ئۆزىدىن باشقا ھېچ نەرسە كۆرۈنمىدى. ئوغلى كېيىكنى قوغلاپ ئۇنىڭ ئالدىدىن ئۇياق - بۇياققا ئۆتۈپ تۇرغاندا، درسەخان قاتتىق كىرىپچىلىك يايىنى قولىغا ئېلىپ، ئۈزەڭگىگە دەسسەپ تۇرۇپ ئېتىۋىدى، ئوغلنىڭ ئىككى تاغىقى ئارىسىغا تېگىپ، قىزىل قېنى شۇرقىراپ، ئوغل ئارغىمىقىنىڭ بويىنى قۇچاقلاپ يەرگە يىقىلدى.

درسەخان ھۆركىرەپ يىغلىغىنىچە ئوغلنىڭ ئۈستىگە ئۆ - زىنى ئاتماقچى بولۇۋىدى، قىرىق نامەرد ئۇنىڭ ئېتىنىڭ تىزگە - نىنى بۇراپ ئوردىسىغا ئېلىپ كەتتى.

ئۇ چاغلاردا بالا ئاتا - ئانىنىڭ ئىجازىتىسىز شىكارغا چىقىپ ئوۋ ئوۋلىمايتتى، قۇش قۇشلىمايتتى. بوغاچ خاننىڭ ئانىسى يىگىتلەرنىڭ يىگىتى بولغان ئوغلىنىڭ ئاتىسىنىڭ قول - قانىتى ئاستىدا شىكارغا چىققىنىنى كۆرۈپ «بۇ ئوغلۇمنىڭ تۇنجى شىكارغا چىقىشى» دەپ ئاتتىن ئايغىر، تۆگىدىن بۇغرا، قويدىن قوچقار سويدۇرۇپ، چوڭ داستىخان سېلىپ ئوغۇز بەگلىرىگە توي بەرمەكچى بولدى. «كۈتكەنگە كۈنپاتماپتۇ» دېگەندەك، ئۇ ئوغلىنىڭ يولىغا قاراپ كۆزلىرى تېشىلىپ، تاقىتى تاق بولغانىدى، ئاخىر چىدىماي، قىرىق كېنىزىكىنى كەينىگە سېلىپ ئۇلا - رنىڭ ئالدىغا كەتتى.

بىر ئوق يېتىم يەرگە بارا - بارمايلا ئۇلار بىلەن ئۇچراشتى. ھەممەيلەننىڭ بېشى تۆۋەن چۈشكەندى. دىرسە خاننىڭ چىرايىغا قارىدى، ئوڭ - سولغا كۆز يۈگۈرتتى. بوغاچ خاننى كۆرەلمىدى. گەن خانىشنىڭ كۆڭلىگە بىر قورقۇنچ چۈشۈپ يۈرىكى دۈپۈلدەپ كەتتى. قارا خۇمار كۆزلىرىگە قان - ياش تولۇپ، دىرسە خانغا مۇنداق زارلاندى:

بېرى كەلسە، بېشىم بەختى، ئۆيۈم تەختى،
خان ئاتامنىڭ كۈيىۋوغلى، خانىش ئانامنىڭ ئارزۇ -
لۇقى،

كۆزۈم ئېچىپ كۆرگىنىم، كۆڭۈل بېرىپ سۆيگىنىم.
دەس تۇرۇپ ئورۇنلىرىدىن رۇسلاندىلا،
غاز بويۇن ئارغىماققا ئىرغىپ مىنىدىلە،
باغرى گۈزەل تاغلارغا شىكارغا چىقتىلا،

ئىككى كېتىپ بىر يېنىپلا، نە قىلىپ، نە ئەيلىدىلە؟
قېنى مېنىڭ جانجىگىرىم، قېنى مېنىڭ يالغۇز ئوغ -
لۇم؟

كۈر بولسۇن كۆرەر كۆزۈم، ياراشماس قاپد -
قىم تارتىۋاتىدۇ،